

मुजफ्फरनगर में पकड़ी गई टाटा का नकली नमक बनाने की फैक्ट्री, तीन व्यापारियों के खिलाफ मुकदमा दर्ज



मुजफ्फरनगर, जागरण संवाददाता। खतौली में पुलिस ने टाटा ब्रांड का नकली नमक बनाने वाली फैक्ट्री पकड़ी है। मौके से पुलिस को टाटा नमक लिखी खाली थैलियां व अन्य उपकरण मिले हैं। पुलिस ने तीन आरोपित व्यापारियों के खिलाफ धोखाधड़ी व कापीराइट उल्लंघन का मुकदमा दर्ज किया है। आरोपित कई माह से टाटा ब्रांड का नकली नमक बनाकर बाजार में बेच रहे थे। ताज्जुब है कि इसकी भनक खाद्य सुरक्षा विभाग को भी नहीं लगी।

जैन मंडी में बनाए जाने की जानकारी

दिल्ली की टाटा साल्ट शाखा के प्रबंधक मोहम्मद तौशीर चौधरी, पुनीत ढींगरा व अंकित कुमार गुरुवार देर शाम कोतवाली पहुंचे। उन्होंने पुलिस को टाटा कंपनी के नाम से नकली नमक जैन मंडी में बनाए जाने की जानकारी दी। इसके बाद इंस्पेक्टर संजीव कुमार ने उनके साथ जैन मंडी में मनीष कुमार के किराना स्टोर व गोदाम पर छापेमारी की तो इसका राजफाश हुआ।

150 किलोग्राम नमक, थैलियां, रैपर और पैकिंग मशीन बरामद

गोदाम से 150 किलोग्राम नमक, 598 टाटा नमक की एक किलोग्राम की थैलियां, रैपर और पैकिंग मशीन बरामद की। इसके बाद पुलिस ने थाने के सामने कमल गर्ग के स्वास्तिक किराना स्टोर और सुभाषचंद जैन के प्रतिष्ठान पर छापा मारकर टाटा ब्रांड का नकली नमक बरामद किया। तीनों आरोपितों के विरुद्ध धोखाधड़ी और कापीराइट उल्लंघन की धारा में मुकदमा दर्ज किया गया है। इंस्पेक्टर संजीव कुमार ने बताया कि तीनों आरोपित व्यापारियों को जेल भेजा गया है।

Source: <https://www.jagran.com/uttar-pradesh/meerut-city-tata-brand-fake-salt-factory-caught-in-muzaffarnagar-23016038.html>